

ଓଡ଼ିଆ-ବଙ୍ଗଳା-ଅସମୀୟା ଭାଗବତର ତୁଳନାତ୍ମକ ଅଧ୍ୟୟନ

କଞ୍ଚତରୁ ନାୟକ

ସଂକ୍ଷିପ୍ତସାର :

ତୁଳନାତ୍ମକ ସାହିତ୍ୟ ଏକ ପଦ୍ଧତି ବା ଶୃଙ୍ଖଳ ଯହିଁରେ ଯେକୌଣସି ଭାଷାରେ ରଚିତ ସାହିତ୍ୟର ସ୍ୱରୂପ ତଥା ସଂପର୍କକୁ ବିଶ୍ଳେଷଣ କରାଯାଇ ମୂଲ୍ୟାଙ୍କନ କରାଯାଇଥାଏ । ତୁଳନାତ୍ମକ ସାହିତ୍ୟ ହେଉଛି ଏକାଧିକ ସାହିତ୍ୟ ଅଧ୍ୟୟନର ପ୍ରଧାନ ସାଧନ । ରେନେଓଲେକ୍ ‘The Name And Nature Of Comparative Literature’(୧୯୭୦) ପ୍ରବନ୍ଧରେ ଉଲ୍ଲେଖ କରିଛନ୍ତି କୌଣସି ଭାଷା, ନୀତି ଓ ରାଜନୀତିର ଉର୍ଦ୍ଧ୍ୱରେ ସାହିତ୍ୟର ସବୁ ବିଭାଗକୁ ଏକ ଆନ୍ତର୍ଜାତୀୟ ଦୃଷ୍ଟିକୋଣରୁ ଆଲୋଚନା କରିବାର ଆଭିମୁଖ୍ୟ ଘେନି ଯେଉଁ ସାହିତ୍ୟ ଗବେଷଣା ପ୍ରବୃତ୍ତ ରହେ ତାହା ହିଁ ତୁଳନାତ୍ମକ ସାହିତ୍ୟ ପଦ୍ଧତି । କାରଣ ସକଳ ସୃଷ୍ଟିଶୀଳ ଅନୁଭୂତି ଓ ରଚନା କର୍ମରେ ଏକତା ଥାଏ ।

ସମସ୍ତ ବେଦରୁ ସାରାଂଶ ଆଣି ସ୍ତ୍ରୀ-ଶୂଦ୍ରମାନଙ୍କ ନିମନ୍ତେ ବ୍ୟାସଦେବ ମହାଭାରତ ରଚନା କରିବା ପରେ ମନରେ ଶାନ୍ତି ପାଇନଥିଲେ । ପରବର୍ତ୍ତୀ ସମୟରେ ବ୍ୟାସ ନିଜ ମନ କଥା ନାରଦଙ୍କୁ କହିବାରୁ ନାରଦ ଶ୍ରୀକୃଷ୍ଣ ଲୀଳା ବିଷୟକ ଏକ ପୁରାଣ ଗ୍ରନ୍ଥ ରଚନା କରିବାକୁ ପରାମର୍ଶ ଦେଇଥିଲେ । ନାରଦଙ୍କ ପରାମର୍ଶରେ ବ୍ୟାସଦେବ କୃଷ୍ଣ ମହିମା ବିଷୟକ ଭାଗବତ ପୁରାଣ ରଚନା କରିଥିଲେ । ଭାବ-ଗ୍ୟାନ-ବ୍ରହ୍ମ-ତତ୍ତ୍ୱର ସମାହାର ଭାଗବତ ହେଲେ ହେଁ ତହିଁରେ ଭକ୍ତିରସର ପ୍ରାଧାନ୍ୟ ରହିଛି । ଯେଉଁମାନେ ଭଗବତ୍ ସଧନା କରନ୍ତି ତାହାଙ୍କୁ ପରମ ଭାଗବତ କୁହାଯାଏ । ଭାଗବତରେ ଏହି ଭଗବତ୍ ପ୍ରାଣ ବ୍ୟକ୍ତିଙ୍କ ବର୍ଣ୍ଣନା ରହିଛି । ସେମାନେ ହେଲେ ଧ୍ରୁବ, ପ୍ରହ୍ଲାଦ, ଅମ୍ବରୀଷ, ଭରତ, ପୃଥ୍ବୀ, ନାରଦ, ଶୁକ, ପରାକ୍ଷିତ ଆଦି ।

ପ୍ରମୁଖ ଶବ୍ଦାବଳୀ:

ତୁଳନାତ୍ମକ ସାହିତ୍ୟ, ଭାଗବତ, ସମ୍ବାଦ, ପଦ, ଶ୍ଳୋକ, ଜଗନ୍ନାଥ ଦାସ, ଶଙ୍କର ଦେବ, ସନାତନ ଘୋଷାଳ, ଓଡ଼ିଆ, ବଙ୍ଗଳା, ଅହମୀୟା ।

ବର୍ଣ୍ଣନା:

ପଞ୍ଚଦଶ ଶତାବ୍ଦୀ ବେଳକୁ ଭାରତୀୟ ପ୍ରାନ୍ତୀୟ ଭାଷାରେ ସଂସ୍କୃତ ଶାସ୍ତ୍ର, ପୁରାଣ, ମହାପୁରାଣ ଆଦିର ଅନୁବାଦର ପ୍ରାଧାନ୍ୟ ଦୃଷ୍ଟିଗୋଚର ହୁଏ । ଏହାର କାରଣ ଅନେକ ହୋଇପାରେ, ଯେପରି-ବ୍ରାହ୍ମଣ୍ୟବାଦର ପ୍ରବଳତା ଅର୍ଥାତ୍ ଶାସ୍ତ୍ର ଉପରେ ସେମାନଙ୍କ ଏକଚାଟିଆ ଅଧିକାରକୁ ବ୍ୟାହତ କରିବା, ଲୋକମାନଙ୍କୁ ଧର୍ମାନ୍ତରିକରଣରୁ ନିବୃତ୍ତ କରିବା, ଅନ୍ୟ ଧର୍ମର ହିନ୍ଦୁ ଧର୍ମଗ୍ରନ୍ଥ ଓ ଶାସ୍ତ୍ର ଉପରେ ଆକ୍ରମଣ, ନିଜ ଜାତିର ବୈଶିଷ୍ଟ୍ୟ, ମୌଳିକତାକୁ ପ୍ରକାଶ କରିବା, ଆତ୍ମୀୟଙ୍କ ଅନୁରୋଧ କିମ୍ବା ପରାମର୍ଶ କ୍ରମେ ପ୍ରାନ୍ତୀୟ ଭାଷାରେ ରଚନା କରିବା, ଜ୍ଞାନର

ପ୍ରଚାର ଏବଂ ପ୍ରସାର ନିମନ୍ତେ, ସାଧାରଣ ଲୋକଙ୍କର ଅବଗତି ନିମନ୍ତେ,

ଯୋଗାଯୋଗ :

ଲେପୁନାଶ୍ୱ ଡ଼.କଞ୍ଚତରୁ ନାୟକ, ଓଡ଼ିଆ ଭାଷା ଓ ସାହିତ୍ୟ ବିଭାଗ
ଆଦର୍ଶ ସ୍ନାତକ ମହାବିଦ୍ୟାଳୟ, ବୌଦ୍ଧ

Email: nayakchintu1988@gmail.com

ORCID ID: <https://orcid.org/0009-0003-8820-1957>

This is an open access journal, and articles are distributed under the terms of the Creative Commons Attribution Non Commercial Share Alike 4.0 License, which allows others to remix, tweak, and build upon the work non commercially, as long as appropriate credit is given and the new creations are licensed under the identical terms.

For reprints contact: pracheepatrika@rediffmail.com

ପ୍ରାପ୍ତି ସମୀକ୍ଷିତ ଗୃହୀତ ପ୍ରକାଶିତ
୧୭.୯.୨୦୨୪ ୧୦.୧୦.୨୦୨୪ ୨୫.୧୧.୨୦୨୪ ୧.୦୧.୨୦୨୫

ଏହି ପ୍ରବନ୍ଧକୁ କିପରି ଉଦ୍ଧୃତ କରିବେ : ନାୟକ, କଞ୍ଚତରୁ ; ୨୦୨୫ ।
ଓଡ଼ିଆ-ବଙ୍ଗଳା-ଅସମୀୟା ଭାଗବତର ତୁଳନାତ୍ମକ ଅଧ୍ୟୟନ । ବାସ୍ତବତାର
ପରିପ୍ରକାଶ ପ୍ରାଚୀ । ଭାଗ : ୧୦, ସଂଖ୍ୟା : ୫, ପୃଷ୍ଠା : ୪୯-୫୫ ।

ଏହି ପ୍ରବନ୍ଧକୁ ଅନ୍ଲାଇନରେ ପଢ଼ିବାପାଇଁ ପ୍ରବେଶ କରନ୍ତୁ

Quick Response Code:



Available online at :

<https://pracheenews.com/>

DOI:

<https://doi.org/10.5281/zenodo.14835245>

Article No - BPP00257

ପ୍ରାକ୍ତୀୟ ଭାଷାକୁ ଗୁରୁତ୍ବଦେବା ନିମନ୍ତେ ସେ ଭାଷାରେ ଧାର୍ମିକ ଗ୍ରନ୍ଥ ରଚନା କରିବା, ଭଗବାନଙ୍କ ସ୍ବପ୍ନାଦେଶ ଆଦି ।

ଭାଗବତର ଦ୍ବିତୀୟ ସ୍କନ୍ଧ, ନବମ ଅଧ୍ୟାୟରେ ଚତୁଃଶ୍ଳୋକୀ ଭାଗବତର ବର୍ଣ୍ଣନା ରହିଛି, ଯାହା ଭଗବାନ ବିଷ୍ଣୁ ବ୍ରହ୍ମାଙ୍କୁ କହିଥିଲେ । ଭାଗବତର ସୃଷ୍ଟି ଏବଂ ବିକାଶ ସଂପର୍କରେ କୁହାଯାଏ-

ଶ୍ରୀମଦ୍ ଭାଗବତ ଭଗବାନଂ ଚ ମୁଖ୍ୟ ନିସୃତ ଅକ୍ଷରମ୍
ତ୍ରି ଅକ୍ଷରମ୍ ମହାବାଜଂ ଅନନ୍ତଂ ତଂ ନିଜୋଜୟେତ୍
ଚତୁଃବିଂଶତି ବ୍ରହ୍ମଣାଂ ଚତୁଃ ଶ୍ଳୋକେ ଚ ନାରାୟଣମ୍
ନାରଦ ଦଶ ଶ୍ଳୋକେଶ ବ୍ୟାସ ଚୈବ ଶତାନିତ

ଅଷ୍ଟାଦଶ ଶହସ୍ରେଷୁ କୃତ୍ବା ସତ୍ୟବତୀ ସୁତ

ଶୁକଭ୍ୟମୁପଦେଶେନ ପରାକ୍ଷିତଂ ନିଜୋଜୟେତ୍ ।

ସମସ୍ତେ ଜାଣନ୍ତି ଶୁକମୁନି ପରାକ୍ଷିତଙ୍କୁ ଯାହା କହିଛନ୍ତି ଏବଂ ପରାକ୍ଷିତ ଯାହା ଶୁଣିଛନ୍ତି ତାହା ହିଁ ଭାଗବତ କିନ୍ତୁ ଭାଗବତର ବକ୍ତା ଏବଂ ଶ୍ରୋତା ଭାବରେ ପ୍ରଥମେ ସୁତ ଏବଂ ଶୌନକ ଦୃଷ୍ଟିଗୋଚର ହୁଅନ୍ତି । ଶୌନକ-ଆଦି ମୁନି ଶ୍ରୀସୁତଙ୍କୁ ନୈମିଷ୍ୟାରଣ୍ୟରେ ଯେଉଁ ଛଅଟି ପ୍ରଶ୍ନ ପଚାରିଥିଲେ ଏବଂ ସୁତ ଯାହା ଉତ୍ତର ଦେଇଥିଲେ ତାହାହିଁ ଭାଗବତ । ୧ । ପୁରୁଷର ଐକାନ୍ତକ ଶ୍ରେୟ କଣ?, ୨ । ଆତ୍ମା କିପରି ସୁପ୍ରସନ୍ନ ହୁଏ?, ୩ । କେଉଁ କାରଣ ନିମନ୍ତେ ଭଗବାନ ଦେବକୀ ଏବଂ ବସୁଦେବଙ୍କଠାରୁ ଜନ୍ମଗ୍ରହଣ କରିଥିଲେ?, ୪ । ଅବତାର ନେବାପରେ କୃଷ୍ଣ କି କି ଲୀଳା କରିଥିଲେ?, ୫ । ଭଗବାନ କେଉଁକେଉଁ ଅବତାର ନେଇଥିଲେ?, ୬ । କୃଷ୍ଣଙ୍କ ବୈକୁଣ୍ଠ ଗମନ ପରେ ଧର୍ମ ଅଧୁନା କାହାର ଆଶ୍ରିତ ?

ସମ୍ବାଦ ଶୈଳୀରେ ଭାଗବତ ରଚିତ ହୋଇଛି । ଅନେକ ସମ୍ବାଦ ଥିଲେ ହେଁ ଛଅଟି ସମ୍ବାଦକୁ ମୁଖ୍ୟଭାବେ ଗ୍ରହଣ କରାଯାଇଛି । ଯଥା- ଶୁକ-ପରାକ୍ଷିତ ସମ୍ବାଦ, ନାରଦ-ବସୁଦେବ ସମ୍ବାଦ, କବି-ନିମି ସମ୍ବାଦ, ଅବଧୂତ-ଯଦୁରାଜା ସମ୍ବାଦ, କୃଷ୍ଣ-ଉଦ୍ଧବ ସମ୍ବାଦ, ସୁତ-ଶୌନକ ସମ୍ବାଦ ।

ଭାଗବତର ବିଷୟବସ୍ତୁ ମଧ୍ୟରେ ସୁତ-ଶୌନକ ମୁନିଙ୍କ କଥୋପକଥନ, ପରାକ୍ଷିତଙ୍କ ଶାପ ଗ୍ରହଣ, ଭୀଷ୍ମଙ୍କ ଉପଦେଶ, ବ୍ରହ୍ମା-ନାରଦଙ୍କ କଥୋପକଥନ, ବିଦୁର-ମୈତ୍ରେୟ ଉପାଖ୍ୟାନ, ସୃଷ୍ଟି ବର୍ଣ୍ଣନା, କପିଳଙ୍କ ଜ୍ଞାନୋପଦେଶ, ଦକ୍ଷଙ୍କ ଗର୍ବଭଙ୍ଗ, ଧ୍ରୁବ-ପ୍ରହଲ୍ଲାଦ ଚରିତ, ପୃଥ୍ବୀ-ପୃଥ୍ବୀ ଦୋହନ ପ୍ରସଙ୍ଗ, ଅଜାମିଳ ମୋକ୍ଷଣ, ଦଧୀଚି ଉପାଖ୍ୟାନ, ନହୁଷ ଉପାଖ୍ୟାନ, ଗଜରାଜ ମୋକ୍ଷ ପ୍ରସଙ୍ଗ, ସିନ୍ଧୁ ମନ୍ଥନ, ବଳିର ପାତାଳ ଗମନ, ଅମ୍ବରାଣ ଉପାଖ୍ୟାନ, ସଗର ବଂଶ ନାଶ, ଗଙ୍ଗାଙ୍କ ଧରାପୃଷ୍ଠକୁ ଆଗମନ, ସୂର୍ଯ୍ୟ-ସୋମ-ଯାଦବ ଆଦି ସପ୍ତ ବଂଶର ବର୍ଣ୍ଣନା, ପର୍ଶୁରାମ ଓ ରାମ ଚରିତ, ଗୋପ ଓ ଦ୍ବାରିକା ଲୀଳା, ଯଦୁବଂଶ ଧ୍ବଂସ, କଳିଯୁଗ ଆଗମନ ଏବଂ ଭବିଷ୍ୟତ ବର୍ଣ୍ଣନା ଆଦି ପ୍ରଧାନ ।

ଭାଗବତ ବିଭିନ୍ନ ପ୍ରାକ୍ତୀୟ ଭାଷାରେ ଭାଗବତ ରଚନା :

ଶ୍ରୀମଦ୍ ଭାଗବତର ରଚୟିତା ମହର୍ଷି ବ୍ୟାସଦେବ ଏବଂ ଏହା ସଂସ୍କୃତରେ ଲିଖିତ । ପରବର୍ତ୍ତୀ ସମୟରେ ଅନୁସରଣ ପୂର୍ବକ ଭାଗବତ ଧର୍ମଗ୍ରନ୍ଥକୁ ବିଭିନ୍ନ ଆଞ୍ଚଳିକ ଭାଷାରେ ଅନୁଦିତ କରାଯାଇଛି । ପଞ୍ଚଦଶ ଶତାବ୍ଦୀରେ ବମେରା ପୋଟନା ‘ତେଲଗୁ’ ଭାଷାରେ, ଷୋଡ଼ଶ ଶତାବ୍ଦୀରେ ଜଗନ୍ନାଥ ଦାସ ‘ଓଡ଼ିଆ’ରେ, ଶଙ୍କର ଦେବ ଏବଂ ତାଙ୍କର ଶିଷ୍ୟଗଣ ‘ଅସମୀୟା’ ଭାଷାରେ, ଭେଙ୍କୟା ଅରୟ ‘କନ୍ନଡ଼’ ଭାଷାରେ, ସପ୍ତଦଶ ଶତାବ୍ଦୀରେ ନାୟର ଚୁଞ୍ଚୁରୁ ରାମାନୁଜ ‘ମାଲାୟଲମ୍’ ଭାଷାରେ, ସାହିବ କଉଲ ଭାଗବତର ଦଶମ ସ୍କନ୍ଧକୁ ‘କାଶ୍ମିରୀ’ ଭାଷାରେ, ଏକନାଥ ‘ମରାଠୀ’ ଭାଷାରେ ଏବଂ ସନାତନ ଘୋଷାଲ ବିଦ୍ୟାବାଗାଶ ‘ବଙ୍ଗଳା’ ଭାଷାରେ ଭାଗବତ ରଚନା କରିଥିଲେ ।

ଭାଗବତ ଏକ ଗ୍ରନ୍ଥ ଯାହା ପ୍ରତ୍ୟେକ ପ୍ରାଦେଶିକ ଭାଷାରେ ଅନୁଦିତ ହୋଇ ମାନବ ଧର୍ମ ଏବଂ କର୍ମର କଥା କହିଛି । ଭାରତୀୟ ସଂସ୍କୃତିକୁ ତିଆରି କରିଛି, ପ୍ରତିଷ୍ଠା ଦେଇଛି ।

ଭାଗବତ ରଚନା କ୍ଷେତ୍ରରେ ଓଡ଼ିଶାର ଅତିବଡ଼ ଜଗନ୍ନାଥ ଦାସ ଏବଂ ଆସାମର ଶଙ୍କର ଦେବ ବେଶ୍ ପରିଚିତ । ଜଗନ୍ନାଥ ଦାସ ୧୪୯୨ ମସିହା ଅନୁରାଧା ନକ୍ଷତ୍ର ଅଷ୍ଟମୀ ତିଥି(ରାଧାଷ୍ଟମୀ)ରେ ପୁରୀ ଜିଲ୍ଲାର କପିଳେଶ୍ବରପୁର ଶାସନରେ ଜନ୍ମଗ୍ରହଣ କରିଥିଲେ । ପିତାଙ୍କ ନାମ ଭଗବାନ ପଣ୍ଡା ଏବଂ ମାତାଙ୍କ ନାମ ପଦ୍ମାବତୀ ଦେବୀ । ଶଙ୍କର ଦେବ ୧୪୪୯ ମସିହାରେ ନାଭାଗଂଜ ସହର ନିକଟସ୍ଥ ଆଳିପୁଖୁରା ଗ୍ରାମରେ ଜନ୍ମଗ୍ରହଣ କରିଥିଲେ । ପିତାଙ୍କ ନାମ କୁସୁମର ଭୂୟାଁ ଏବଂ ମାତାଙ୍କ ନାମ ସତ୍ୟସନ୍ଧ୍ୟା ଦେବୀ । ଜଗନ୍ନାଥ ଦାସ ଭାଗବତ ନିମନ୍ତେ ଓଡ଼ିଶାରେ ଭାଗବତ ଘର ଏବଂ ଶଙ୍କର ଦେବ ଭାଗବତ ପଠନ ନିମନ୍ତେ ନାମଘର ପ୍ରତିଷ୍ଠା କରିଥିଲେ । କଳିକତାର ଘୋଷାଲ ବଂଶରେ ଜନ୍ମ ହୋଇଥିଲେ ସନାତନ ଘୋଷାଲ ବିଦ୍ୟାବାଗାଶ । ପିତାଙ୍କ ନାମ ରାମଚନ୍ଦ୍ର । ସେ ପିତାଙ୍କର ମଧ୍ୟମ ପୁତ୍ର ଥିଲେ ।

ଓଡ଼ିଆ-ବଙ୍ଗଳା-ଅସମୀୟା ଭାଗବତର ତୁଳନା ସାମ୍ୟ:

ବ୍ୟାସଦେବଙ୍କ ସଂସ୍କୃତ ଭାଗବତ ହେଉଛି ମୂଳପାଠ, ଯାହାକୁ ନେଇ ଓଡ଼ିଆ-ବଙ୍ଗଳା-ଅସମୀୟା ଭାଗବତ ରଚନା କରାଯାଇଛି । ତିନୋଟି ଭାଷାର ଭାଗବତକାରମାନେ ଶ୍ରୀଧରସ୍ବାମୀଙ୍କର ଭାଗବତ ଟୀକାର ଅନୁସରଣ କରିଛନ୍ତି । ପ୍ରତ୍ୟେକ ଭାଗବତର ଖଣ୍ଡକୁ ସ୍ବୟଂରେ ବିଭକ୍ତ କରିଛନ୍ତି । ସଂସ୍କୃତ ଭାଗବତରୁ ଅନୁବାଦ ହୋଇଥିବାରୁ କଥାବସ୍ତୁ ସମାନ ରହିଛି ଏବଂ ପ୍ରତ୍ୟେକରେ ଜାତୀୟ ଭାବନା ସ୍ଥାନ ପାଇଛି । ତିନୋଟିଯାକ ଭାଗବତରେ ଭାଗବତକାର ଅଧ୍ୟାୟ ଆରମ୍ଭ ଏବଂ ଶେଷରେ ଠାଏଠାଏ କିଛି ମୌଳିକ ବକ୍ତବ୍ୟ ପ୍ରଦାନ କରିଛନ୍ତି । ଜଗନ୍ନାଥ ଦାସ ଓ ସନାତନ ଗୋସ୍ବାମୀ ଦୁହେଁ ଓଡ଼ିଶାରେ ଭାଗବତ ରଚନା

କରିଛନ୍ତି କିନ୍ତୁ ଶଙ୍କରଦେବ ଆସାମରେ ରହି ଭାଗବତ ରଚନା କରିଛନ୍ତି । ସମସ୍ତ ଭାଗବତରେ ଭାରତୀୟ ସଂସ୍କୃତି ପ୍ରତିଫଳିତ ।

ବୈଷମ୍ୟ:

ବ୍ୟାସଦେବ ବାରସ୍କନ୍ଧ ବିଶିଷ୍ଟ ସଂସ୍କୃତ ଭାଗବତ ରଚନା କରିଥିଲେ । ଓଡ଼ିଆ ଭାଷା ଭାଗବତର ସ୍କନ୍ଧ ସଂଖ୍ୟା ତେର । ଜଗନ୍ନାଥ ଦାସ ପ୍ରଥମରୁ ଏକାଦଶ ସ୍କନ୍ଧ ପର୍ଯ୍ୟନ୍ତ ଭାଗବତ ରଚନା କରିଥିଲେ । ଭାଗବତ କୃଷ୍ଣଭକ୍ତି ରସର ଗ୍ରନ୍ଥ । ଏକାଦଶ ସ୍କନ୍ଧରେ ଭଗବାନ କୃଷ୍ଣଙ୍କ ବୈକୁଣ୍ଠ ପ୍ରାପ୍ତି ହେତୁ ସେ ଦ୍ଵାଦଶ ସ୍କନ୍ଧ ରଚନା କରିନଥିଲେ । ଜଗନ୍ନାଥ ଦାସଙ୍କ ମୃତ୍ୟୁ ପରେ ମହାଦେବ ଦାସ ଭାଗବତର ଦ୍ଵାଦଶ ସ୍କନ୍ଧ ଏବଂ ଦ୍ଵାଦଶ ସ୍କନ୍ଧରେ ଉଦ୍ଧବଙ୍କୁ ମୁକ୍ତି ମିଳି ନ ଥିବାରୁ ଦ୍ଵାରକା ଦାସ ତ୍ରୟୋଦଶ ଅଧ୍ୟାୟ ବିଶିଷ୍ଟ ତ୍ରୟୋଦଶ ସ୍କନ୍ଧ ରଚନା କରିଥିଲେ ।

ସନାତନ ଘୋଷାଳ ବିଦ୍ୟାବାଗୀଶ ବଙ୍ଗଳା ଭାଷାରେ ଦଶମ ସ୍କନ୍ଧ ପର୍ଯ୍ୟନ୍ତ ଭାଗବତର ଅନୁବାଦ କରିଥିଲେ । କିନ୍ତୁ ଦୀନେଶଚନ୍ଦ୍ର ସେନ୍ ଓ ବସନ୍ତ ରଞ୍ଜନରାୟ ମତ ଦିଅନ୍ତି ଯେ ସନାତନ ଗୋସ୍ଵାମୀ ସମସ୍ତ ସ୍କନ୍ଧର ଅନୁବାଦ କରିଛନ୍ତି । କିନ୍ତୁ ତାଙ୍କ ପ୍ରବନ୍ଧର କୌଣସି ସ୍ଥାନରେ ଏକାଦଶ-ଦ୍ଵାଦଶ ସ୍କନ୍ଧର ଉଦ୍ଧୃତି ଦେଖାଯାଏ ନାହିଁ । ତେଣୁ ସିଦ୍ଧେଶ୍ଵର ଭଟ୍ଟାଚାର୍ଯ୍ୟ ମତ ଦିଅନ୍ତି ଯେ, ସନାତନ ଗୋସ୍ଵାମୀ ଦଶମ ସ୍କନ୍ଧ ପର୍ଯ୍ୟନ୍ତ ଅନୁବାଦ କରିଛନ୍ତି । (ବଙ୍ଗଳା ଭାଗବତର ଭୂମିକା, ପ୍ରଥମ ଖଣ୍ଡ, ପୃ-୨)

ଅସମୀୟା ଭାଷାରେ ରଚିତ ଭାଗବତ ଦ୍ଵାଦଶ ସ୍କନ୍ଧ ବିଶିଷ୍ଟ । ମହାପୁରୁଷ ଶଙ୍କର ଦେବଙ୍କ ଦ୍ଵାରା ପ୍ରଥମ ସ୍କନ୍ଧ, ଦ୍ଵିତୀୟ ସ୍କନ୍ଧ, ତୃତୀୟ ସ୍କନ୍ଧ (ଅନାଦିପାତନ) ଉପବିଭାଗର ୫ଟି ଅଧ୍ୟାୟ, ଷଷ୍ଠ ସ୍କନ୍ଧ (ଅଜାମିଳ ଉପାଖ୍ୟାନ), ଅଷ୍ଟମ ସ୍କନ୍ଧ (ଅମୃତ ମନ୍ଦୁନ, ବଳିଛଳନ), ଦଶମ ସ୍କନ୍ଧ (ଆଦ୍ୟଭାଗ,କୁରୁକ୍ଷେତ୍ର), ଏକାଦଶ ସ୍କନ୍ଧ ଏବଂ ଦ୍ଵାଦଶ ସ୍କନ୍ଧ ରଚିତ । ଗୋପାଳଚରଣ ଦ୍ଵିଜ ତୃତୀୟ ସ୍କନ୍ଧର ୪୨ଟି ଅଧ୍ୟାୟ ଏବଂ ଅଷ୍ଟମ ସ୍କନ୍ଧର (ଗଜେନ୍ଦ୍ରୋପାଖ୍ୟାନ), ଇନ୍ଦ୍ରରାମ ଚତୁର୍ଥ ସ୍କନ୍ଧର ପ୍ରଥମ ୫ଟି ଅଧ୍ୟାୟ, କଳାପଚନ୍ଦ୍ର ଦ୍ଵିଜ ଚତୁର୍ଥ ସ୍କନ୍ଧର ଷଷ୍ଠରୁ ଅଷ୍ଟାଦଶ ଅଧ୍ୟାୟ ପର୍ଯ୍ୟନ୍ତ ୧୩ଟି ଅଧ୍ୟାୟ, ବିଷ୍ଣୁଭାରତୀ ଚତୁର୍ଥ ସ୍କନ୍ଧର ଧ୍ରୁବ ଚରିତ ୪୫ ଅଧ୍ୟାୟ ଏବଂ ରତ୍ନାକର ମିଶ୍ର ଚତୁର୍ଥ ସ୍କନ୍ଧର ପୁରଞ୍ଜନ କଥା ୧୪ ଅଧ୍ୟାୟକୁ ରଚନା କରିଥିଲେ । ଅନିରୁଦ୍ଧ ଦେବ ଭାଗବତର ପଞ୍ଚମ ସ୍କନ୍ଧ ରଚନା କରିଥିଲେ । ଭାଗବତର ବହୁଅଂଶ ଶଙ୍କରଦେବ ଅନୁବାଦ କରିଥିବାରୁ ଅହମୀୟା ଭାଗବତର ରଚୟିତା ଭାବେ ସେ ପରିଚିତ ।

ଅନନ୍ତ କନ୍ଦଲୀ (ବିଦ୍ୟାଭାରତୀ) ଭାଗବତ ଷଷ୍ଠ ସ୍କନ୍ଧ ବୃତ୍ତାସୁର ବଧ ପ୍ରସଙ୍ଗରେ ୨୧ଟି ଅଧ୍ୟାୟ, ଦଶମ ସ୍କନ୍ଧ ମଧ୍ୟ ଦଶମର ୧୨୧ଟି ଅଧ୍ୟାୟ, ଏବଂ ଅନ୍ତ୍ୟ ଦଶମର ୧୮ଟି ଅଧ୍ୟାୟ ରଚନା କରିଥିଲେ । ନିତ୍ୟାନନ୍ଦ ଦେବ ଅଷ୍ଟମ ସ୍କନ୍ଧ ଭଗବନ୍ତର ମହ୍ୟ ଅବତାର

ପ୍ରସଙ୍ଗ ରଚନା କରିବାକୁ ଯାଇ ୧୬ଟି ଅଧ୍ୟାୟ ରଚନା କରିଥିଲେ । କେଶବ ଚରଣ ଦେବ ନବମ ସ୍କନ୍ଧ ଭାଗବତ ରଚନା କରିଥିଲେ ।

ଓଡ଼ିଆ ଭାଗବତର ପ୍ରଥମ ସ୍କନ୍ଧରେ ୧୯ଟି, ଦ୍ଵିତୀୟ ସ୍କନ୍ଧରେ ୧୦ଟି, ତୃତୀୟ ସ୍କନ୍ଧରେ ୩୩ଟି, ଚତୁର୍ଥ ସ୍କନ୍ଧରେ ୩୧ଟି ପଞ୍ଚମ ସ୍କନ୍ଧରେ ୨୬ଟି, ଷଷ୍ଠ ସ୍କନ୍ଧରେ ୧୯ଟି, ସପ୍ତମ ସ୍କନ୍ଧରେ ୧୫ଟି, ଅଷ୍ଟମ ସ୍କନ୍ଧରେ ୨୩ଟି, ନବମ ସ୍କନ୍ଧରେ ୨୪ଟି, ଦଶମ ସ୍କନ୍ଧରେ ୯୬ଟି, ଏକାଦଶ ସ୍କନ୍ଧରେ ୩୨ଟି, ଦ୍ଵାଦଶ ସ୍କନ୍ଧରେ ୧୩ଟି ଏବଂ ତ୍ରୟୋଦଶ ସ୍କନ୍ଧରେ ୧୩ଟି ଅଧ୍ୟାୟ ରହିଛି । ସମୁଦାୟ ଓଡ଼ିଆ ଭାଗବତର ଅଧ୍ୟାୟ ସଂଖ୍ୟା ୩୫୪ । କେବଳ ଜଗନ୍ନାଥ ଦାସଙ୍କ ଦ୍ଵାରା ରଚିତ ଭାଗବତର ଅଧ୍ୟାୟ ସଂଖ୍ୟା ୩୨୮ ।

ଅସମୀୟା ଭାଗବତର ପ୍ରଥମ ସ୍କନ୍ଧରେ ୧୪ଟି, ଦ୍ଵିତୀୟ ସ୍କନ୍ଧରେ ୧୧ଟି, ତୃତୀୟ ସ୍କନ୍ଧରେ ୪୭ଟି, ଚତୁର୍ଥ ସ୍କନ୍ଧରେ ୬୭ଟି, ପଞ୍ଚମ ସ୍କନ୍ଧରେ ୨୪ଟି, ଷଷ୍ଠ ସ୍କନ୍ଧରେ ୪୪ଟି, ସପ୍ତମ ସ୍କନ୍ଧରେ ୩୫ଟି, ଅଷ୍ଟମ ସ୍କନ୍ଧରେ ୯୩ଟି, ନବମ ସ୍କନ୍ଧରେ ୩୯ଟି, ଦଶମ ସ୍କନ୍ଧରେ ୨୬୦ଟି, ଏକାଦଶ ସ୍କନ୍ଧରେ ୪୪ଟି ଏବଂ ଦ୍ଵାଦଶ ସ୍କନ୍ଧରେ ୨୨ଟି ଅଧ୍ୟାୟ ରହିଛି । ଅସମୀୟା ଭାଗବତର ଅଧ୍ୟାୟ ସଂଖ୍ୟା ୭୦୦ । କେବଳ ଶଙ୍କର ଦେବଙ୍କ ଦ୍ଵାରା ରଚିତ ଅଧ୍ୟାୟ ସଂଖ୍ୟା ୩୦୭ ।

ଓଡ଼ିଆ ଭାଗବତର ସ୍କନ୍ଧରେ ରହିଛି ଅନେକ ଉପବିଭାଗ । ଏହା ଅଧ୍ୟାୟ ନାମରେ ନାମିତ । ଅସମୀୟା ଭାଗବତର ସ୍କନ୍ଧଗୁଡ଼ିକୁ ମୁଖ୍ୟ ପ୍ରସଙ୍ଗ ଅନୁସାରେ ବିଭିନ୍ନ ଭାଗରେ ଭାଗ କରାଯାଇଛି । ଯେପରି ଅମୃତ ମନ୍ଦୁନ, ଅଜାମିଳ ଉପାଖ୍ୟାନ, ଆଦ୍ୟ ଦଶମ, ମଧ୍ୟ ଦଶମ ଏବଂ ଅନ୍ତ୍ୟ ଦଶମ ଆଦି । ପ୍ରତ୍ୟେକ ପ୍ରସଙ୍ଗରେ ସ୍ଥାନ ପାଇଛି ଅନେକ ଅଧ୍ୟାୟ ।

ସ୍କନ୍ଧ ଦୃଷ୍ଟିରୁ ବିଚାର କଲେ ଜଣାଯାଏ ଯେ ଅସମୀୟା ଭାଗବତର ସ୍କନ୍ଧଠାରୁ ଓଡ଼ିଆ ଭାଗବତର ସ୍କନ୍ଧ ସଂଖ୍ୟା ଅଧିକ କିନ୍ତୁ ଅଧ୍ୟାୟ ଦୃଷ୍ଟିରୁ ଦେଖିଲେ ଅସମୀୟା ଭାଗବତର ଅଧ୍ୟାୟ ସଂଖ୍ୟା ଓଡ଼ିଆ ଏବଂ ବଙ୍ଗଳାଠାରୁ ଅଧିକ ।

ଜଗନ୍ନାଥ ଦାସ ନବାକ୍ଷରୀ ବା ଗୁଞ୍ଜରୀ ଛନ୍ଦରେ ଭାଗବତ ରଚନା କରିଛନ୍ତି । ଏହାର ଦୁଇ ଚରଣରେ ଗୋଟିଏ ପଦ ହୁଏ । ପ୍ରତ୍ୟେକ ପଦରେ ନଅଟି ଲେଖାଏଁ ଅକ୍ଷର ରହିଥାଏ ।

ନମଇ ନୃସିଂହ ଚରଣ । ଅନାଦି ପରମ କାରଣ ।। ୧/୧/୧

ଶଙ୍କର ଦେବଙ୍କ ଭାଗବତରେ ଆଠଟି (୮) ଛନ୍ଦର ବ୍ୟବହାର ଲକ୍ଷ୍ୟକରାଯାଏ । ଯଥା-ପଦ, ଛବି, ଦୁଲତୀ, ଝୁନା, ଝୁମୁରୀ, ଲେସାରୀ, ଝମକ ଏବଂ ମୁକ୍ତାବଳୀ ।

‘ପଦ’ ଛନ୍ଦରେ ଦୁଇ ଚରଣରେ ଗୋଟିଏ ପଦ ହୁଏ । ପ୍ରତ୍ୟେକ ଚରଣର ଅକ୍ଷର ସଂଖ୍ୟା ଚଉଦ (୧୪) ।

ଜୟ ଜୟ କୃଷ୍ଣ କୃପାମୟ ମହେଶ୍ୱର ।
 ଯାର ଆଜ୍ଞା ଶିରେ ବହେ ବୁଝା ହରିହର ।।
 ‘ଝୁନା’ ଛନ୍ଦରେ ଦୁଇ ଚରଣରେ ଗୋଟିଏ ପଦ ହୁଏ ।
 ପ୍ରତ୍ୟେକ ଚରଣର ଅକ୍ଷର ସଂଖ୍ୟା ଏଗାର (୧୧) ।
 ମୋକ୍ଷକ ପାଇବା ସଂସାର ତରି ।
 ସଘନେ ଡାକି ବୋଲା ହରି ହରି ।।
 ‘ଛବି’ ଛନ୍ଦରେ ଦୁଇ ଚରଣରେ ଗୋଟିଏ ପଦ ହୁଏ ।
 ପ୍ରତ୍ୟେକ ଚରଣର ଅକ୍ଷର ସଂଖ୍ୟା ଛବିଶ(୨୨) ।
 ଜାନି ଶୁନା କୃଷ୍ଣ କଥା ଜନ୍ମକ ନକରା ବୁଆ
 ସମସ୍ତ ଶାସ୍ତ୍ରରେ ଲସେ ସାର
 କୃଷ୍ଣ କଥା ପରିହରି ଫୁରେ ଆନ କର୍ମ କରି
 ସିତୋ ଚିନ୍ତେ ଆପୁନାର ମାର ।
 ‘ଦୁଲତୀ’ ଛନ୍ଦରେ ଦୁଇ ଚରଣରେ ଗୋଟିଏ ପଦ
 ହୋଇଥାଏ । ପ୍ରତ୍ୟେକ ଚରଣର ଅକ୍ଷର ସଂଖ୍ୟା କୋଡ଼ିଏ (୨୦) ।
 ନମୋ ନମୋ ନମୋ ଜଗତ ଜନକ
 କୃଷ୍ଣ ଲକ୍ଷ୍ମଦେବ ମୋର
 ଯାହାକ ସ୍ମରଣେ ହରୟ ତେଖନେ
 ପରମ ଆପଦ ଘୋର ।
 ‘ଝୁମରୀ’ ଛନ୍ଦରେ ଦୁଇ ଚରଣରେ ଗୋଟିଏ ପଦ
 ହୋଇଥାଏ । ପ୍ରତ୍ୟେକ ଚରଣର ଅକ୍ଷର ସଂଖ୍ୟା ଆଠ(୮) ।
 ଭାଗବତ କଥାସାର ମହା ପାପ କ୍ଷୟକାର ।।
 ‘ଲେଛାରି’ ଛନ୍ଦରେ ଦୁଇ ଚରଣରେ ଗୋଟିଏ ପଦ ହୁଏ ।
 ପ୍ରତ୍ୟେକ ଚରଣର ଅକ୍ଷର ସଂଖ୍ୟା ଚଉତିରିଶ (୩୪) ।
 ବିଷୁର ସହସ୍ର ଆଛେ ନାମ ବିରୁଦ୍ଧ ବଚନ ଅବିଶ୍ରାମ
 ଜିହ୍ୱାକେନେ ରତେ ହରିର ନାମ ନଲେୟା ।
 ଯନେ ବେଶ୍ୟାନାରୀ ନିଜପତି ଏରିୟା ଆନତ କରେ ରତି
 ଲୋକର ମାଜତ ଫୁରୟ ଭାଲ ବୋଲାୟା ।।
 ‘ଝିମକ’ ଛନ୍ଦରେ ଦୁଇଟି ଚରଣ ଥାଏ । ପ୍ରଥମ ଚରଣରେ
 ଛଅଟି ଏବଂ ଦ୍ୱିତୀୟ ଚରଣରେ ଆଠଟି ଅକ୍ଷର ଥାଏ ।
 କୃଷ୍ଣର କିଙ୍କରେ
 ପଦ ଭଣିମା ଶଙ୍କରେ ।।
 ‘ଝୁନା’ ଛନ୍ଦରେ ଦୁଇ ଚରଣରେ ଗୋଟିଏ ପଦ ହୁଏ ।
 ପ୍ରତ୍ୟେକ ଚରଣର ଅକ୍ଷର ସଂଖ୍ୟା ଏଗାର (୧୧) ।
 ମୋକ୍ଷକ ପାଇବା ସଂସାର ତରି ।
 ସଘନେ ଡାକି ବୋଲା ହରି ହରି ।।
 ‘ମୁକ୍ତାବଳୀ’ ଛନ୍ଦରେ ଦୁଇ ଚରଣରେ ଗୋଟିଏ ପଦ
 ହୋଇଥାଏ । ପ୍ରତ୍ୟେକ ଚରଣର ଅକ୍ଷର ସଂଖ୍ୟା ଦଶ (୧୦) ।

ଗଜେନ୍ଦ୍ର ପାରିଷଦ କରି ।
 ଆପୋନ ଥାନକ ମିଲା ହରି ।।
 ସନାତନଙ୍କ ବଙ୍ଗଳା ଭାଗବତରେ ତିନୋଟି ଛନ୍ଦର
 ବ୍ୟବହାର କରିଛନ୍ତି । ପ୍ରତ୍ୟେକ ଦୁଇଟି ଚରଣରେ ଗୋଟିଏ ପଦ
 ହୁଏ ।
 ଭଗବାନ ବଲେନ ସୁନହ ପ୍ରଜାପତି ।
 ଅନୁଗ୍ରହ ହୟ ମୋର ଜେ ଜନେର ପ୍ରତି ।
 ଏହି ଛନ୍ଦର ନାମ ‘ପୟାର’ । ଏଥିରେ ପ୍ରତ୍ୟେକ ପାଦରେ
 ୧୪ଟି ଅକ୍ଷର ରହିଥାଏ ।
 ଗଙ୍ଗା ଆଦି ନାମ ଜତ ବେଦେ ଗଣେ ଅବିରତ ସୁନ ରାଜା ସେସବ କଥନ
 ଗଙ୍ଗାନାମ ସ୍ଥିତି ମାତ୍ରେ ପାତକ ନ ଥାକେ ଗାତ୍ରେ ପରଶେ ନିରଶେ କର୍ମବନ୍ଧ ॥
 ଏହି ଛନ୍ଦର ନାମ ‘ଦୀର୍ଘ ତ୍ରିପଦୀ’ । ଏଥିରେ ପ୍ରତ୍ୟେକ
 ପାଦରେ ୨୬ଟି ଅକ୍ଷର ରହିଥାଏ ।
 ଏଇ ରୂପେ ଘନ ଚିନ୍ତ୍ୟ ରାଜନ କାତର ଅନ୍ତର ଅତି
 ଶମାକ ପ୍ରେରିତ ଶିଷ୍ୟ ଉପନୀତ ହଇଲା ତଥା ସଂପ୍ରତି ।।
 ଏହି ଛନ୍ଦର ନାମ ‘ଲଘୁ ତ୍ରିପଦୀ’ । ଏଥିରେ ପ୍ରତ୍ୟେକ
 ପାଦରେ ୨୦ଟି ଅକ୍ଷର ରହିଥାଏ ।
 ଜଗନ୍ନାଥ ଦାସଙ୍କ ଭାଗବତରେ ଗୋଟିଏ ଛନ୍ଦ, ସନାତନଙ୍କ
 ବଙ୍ଗଳା ଭାଗବତରେ ତିନୋଟି ଛନ୍ଦ ଏବଂ ଅସମୀୟା ଭାଗବତରେ
 ଆଠଟି ଛନ୍ଦର ବ୍ୟବହାର ରହିଛି ।
 ଭାଗବତର ଅନୁବାଦ କରିବା ସମୟରେ ଜଗନ୍ନାଥ ଦାସ
 ଏବଂ ଅସମୀୟା ଭାଗବତାକାରମାନେ ଶ୍ରୀଧର ଦାସଙ୍କ ଟୀକାକୁ
 ଅନୁସରଣ କରିଥିବା ବେଳେ ବଙ୍ଗଳାର ସମନାତନ ବିଦ୍ୟାବାଗୀଶ
 ଅଧିକାଂଶ ସ୍ଥାନରେ ଶ୍ରୀଧରଙ୍କ ଟୀକାକୁ ଅବିକଳଭାବେ ଅନୁବାଦ
 କରିଛନ୍ତି । ତିନୋଟିଯାକ ଭାଗବତର ଷ୍ଟଣ୍ଡ ସଂଖ୍ୟା ଠିକ୍ ଥିଲେ ମଧ୍ୟ
 ଷ୍ଟଣ୍ଡ ମଧ୍ୟରେ ଥିବା ଅଧ୍ୟାୟ ସଂଖ୍ୟା ସମାନ ନୁହେଁ । ସବୁଠାରୁ
 ଅସମୀୟା ଭାଗବତର ଅଧ୍ୟାୟ ସଂଖ୍ୟା ସର୍ବାଧିକ । ପ୍ରତ୍ୟେକ ଅଧ୍ୟାୟର
 ଶେଷରେ କବିମାନେ ନିଜ ନିଜର ନାମକୁ ଭଣିତା କରିଛନ୍ତି । କିନ୍ତୁ
 ଜଗନ୍ନାଥ ଦାସ ଆଉପାଦେ ଆଗକୁ ଚାଲିଯାଇଛନ୍ତି । ସେ ପ୍ରତ୍ୟେକ
 ଅଧ୍ୟାୟ ଶେଷରେ ସଂସ୍କୃତ ଭାଗବତର ଶ୍ଳୋକଟିକୁ ଉଦ୍ଧାର କରିଛନ୍ତି ।
 ଯେପରି- ଇତି ଶ୍ରୀମଦ୍ ଭାଗବତ ମହାପୁରାଣେ.... । ଓଡ଼ିଆ ଭାଗବତ
 ପରି ଅହମୀୟା ଭାଗବତର ଷ୍ଟଣ୍ଡଗୁଡ଼ିକ କେବେ ସମ୍ପୂର୍ଣ୍ଣ ହୋଇଛି ସେ
 ସମ୍ପର୍କରେ ରଚୟିତା କୌଣସି ସୂଚନା ଦେଇନାହାନ୍ତି କିନ୍ତୁ ବଙ୍ଗଳା
 ଭାଗବତର ଷ୍ଟଣ୍ଡ କେବେ ଶେଷ ହୋଇଛି ସେ ସମ୍ପର୍କରେ ସନାତନ
 ବିଦ୍ୟାବାଗୀଶ ସୂଚନା ଦେଇଛନ୍ତି । ଉଦାହରଣ ରୂପେ ପ୍ରଥମ ଷ୍ଟଣ୍ଡକୁ
 ନିଆଯାଇପାରେ-
 କାଳକଳାନିଧି ବିଷ୍ଣୁପଦ କାଳଶଶୀ
 ଶାକେ ମିତ୍ର ତୁଳାଧରେ ପଦ୍ମକାନ୍ତ ବସି

କୃଷ୍ଣପକ୍ଷ ରବି ତିଥି ତୃତୀୟା ପ୍ରହରେ
ସମାପ୍ତ ହଇଲ ଗୁରୁ କଟକ ନଗରେ
କାଳ- ସମୟ- କଳାନିଧି-ଚନ୍ଦ୍ର(୧), ବିଷ୍ଣୁପଦ-
ଆକାଶ(୦), କାଳ-ରତ୍ନ(୨), ଶଶୀ-ଚନ୍ଦ୍ର(୧) ।

ଅର୍ଥାତ୍ ୧୬୦୧ ଶକାବ୍ଦ ଅର୍ଥାତ୍ ୧୬୦୧+୭୮- ୧୬୭୮
ଖ୍ରୀଷ୍ଟାବ୍ଦ । ଅର୍ଥାତ୍ ୧୬୭୮ ଖ୍ରୀଷ୍ଟାବ୍ଦରେ ଗୁରୁଟି ଓଡ଼ିଶାର କଟକ
ନଗରରେ ସମ୍ପୂର୍ଣ୍ଣ ହୋଇଛି ।

ଓଡ଼ିଆ ଭାଗବତର ଆରମ୍ଭରେ ଜଗନ୍ନାଥ ଦାସ ନୃସିଂହଙ୍କୁ
ସ୍ତୁତି କରିଥିବା ବେଳେ ଅହମୀୟାରେ ଶଙ୍କରଦେବ କୃଷ୍ଣଙ୍କର ବନ୍ଦନା
କରିଛନ୍ତି ଏବଂ ବଙ୍ଗଳାରେ ସନାତନ ଗୋସ୍ୱାମୀ ଗଣେଶଙ୍କର ବନ୍ଦନା
କରିଛନ୍ତି ।

ଭାଗବତର ବର୍ଣ୍ଣନାରେ ଅନୁବାଦର ବୈଷମ୍ୟ ସଂପର୍କରେ
ଏକ ଉଦାହରଣ ଏଠାରେ ନିଆଯାଇପାରେ ।

ବ୍ୟାସଙ୍କ ଭାଗବତ

ଅୟଂ ତୁ ଲୋକପାଳାନାଂ ଯଶୋଘ୍ନାନିରପତ୍ରପଃ
ସଭିରା ଚରିତଃ ପତ୍ନୀ ଯେନ ସ୍ତବ୍ଧେନ ଦୃଷ୍ଟିତଃ
ଏକମେ ଶିଷ୍ୟତାଂ ପ୍ରାପ୍ତେ ଯନ୍ ମେ ଦୁହିତୁରଗ୍ରହୀତ୍
ପାଣିଂ ବିପ୍ରାଗ୍ନି ମୁଖତଃ ସାବିତ୍ୟା ଇବ ସାଧୁବତ୍
ମୃହୀତ୍ୱା ମୃଗ ଶାବାକ୍ଷ୍ୟା ପାଣିଂ ମର୍ଚ୍ଚିତ୍ ଲୋଚନଃ
ପ୍ରତ୍ୟୁତ୍ ଥାନାଭି ବାଦାହେ ବାତାପ୍ୟକୃତ ନୋଚିତମ୍ । ୧୨ ।

(ଚତୁର୍ଥ ସ୍କନ୍ଧ ଦ୍ୱିତୀୟା ଅଧ୍ୟାୟ)

ଦକ୍ଷ କହିଲେ, ଏହି ନିର୍ଲଜ୍ଜ ମହାଦେବ ସମସ୍ତ ଲୋକପାଳଙ୍କ
କାଞ୍ଚିକୁ ଧୂଳିସାତ୍ କରିଦେଲେ । ମୁଁ ମୋର ସାବିତ୍ରୀ ଭଳି ମୃଗନୟନୀ
ପବିତ୍ର କନ୍ୟାକୁ ଏହି ମର୍ଚ୍ଚିତ ଚକ୍ଷୁ ମହାଦେବକୁ ସତ୍ ପୁରୁଷ ବୋଲି
ଭାବି ଅଗ୍ନି ଓ ବ୍ରାହ୍ମଣଙ୍କୁ ସାକ୍ଷୀ ରଖି ବିବାହ ଦେଇଥିଲି । ତେଣୁ ଏ
ମୋର ପୁତ୍ର ସମାନ । ତାର ଉଚିତ୍ ଥିଲା ଯେ ସେ ଆସନରୁ ଉଠିପଡ଼ି
ମୋତେ ସ୍ବାଗତ କରାଥିଲା ଓ ମୋତେ ପ୍ରଣାମ କରିଥାନ୍ତା ।

ସନାତନ ଗୋସ୍ୱାମୀଙ୍କ ବର୍ଣ୍ଣନା:

ସାଧୁଗଣ ଯେଇ ପଥେ କରେ ଆଚରଣ । କ୍ରିୟାହୀନ ଶିବ ତାହା କରିଲ ଦୋଷଣ ॥
ଶିଷ୍ୟଭାବ ଆମାର ପାୟାଛେ ଏଇହର । ଇହାରେ ଦିୟାଛି କନ୍ୟା ସଭାର ଭିତର ॥
ବ୍ରାହ୍ମଣ ଅନଳ ଅଗ୍ନେ ବେଦନିଧି ମତେ । ସାବିତ୍ରୀ ସମାନ କନ୍ୟା ଦିଲ ଆଜ୍ଞାନେତେ ॥
ସଭାମଧ୍ୟେ ଏଇ ଶିବ ମର୍ଚ୍ଚିତ ଲୋଚନ । ଆମାର କନ୍ୟାର ପାଣି କରିଲ ଗ୍ରହଣ ॥
ସଭା ମଧ୍ୟେ ଆରେ ଉଚିତ ହୟମାନ । ବାକ୍ୟେ ତେଜ ଆମାରେ ନା କୈଲ ଅଭ୍ୟୁଥାନ ॥
ଜଗନ୍ନାଥ ଦାସଙ୍କ ବର୍ଣ୍ଣନା:

ଶାସ୍ତ୍ରେ ତୁମ୍ଭର ବାକ୍ୟ ଯେତେ । ଯେ ସଦାଚାର ଏ ଜଗତେ ॥
କେ ଲଘିପାରେ ତାହା ବଳେ । ଏ ତିନି ଭୁବନ ମଣ୍ଡଳେ ॥
ଦେଖ ଏ ମୋହର ବଚନ । ଲଘିଲା ମର୍ଚ୍ଚିତ ଲୋଚନ ॥
ରୁଦ୍ର ବୋଲାଉ ଗର୍ବ କଲା । ଏ ମୋତେ ଦେଖୁ ନ ଉଠିଲା ॥

ଦେଖ ଏ ଲୋକପାଳ ମଧ୍ୟେ । ଯଶ ନାଶିଲା ଅପବାଦେ ॥
ଯେ ସାଧୁ ସନ୍ଥ ଆଚରଣ । କି ଭାବେ କଲାକ ଦୃଷଣ ॥
ମୋହର ଶିଷ୍ୟ ଏ ବୋଲାଉ । ଯେଣୁ ଦୁହିତା ଦେଲି ମୁହିଁ ॥
ଅଗ୍ନି ଦେବତା ବିପ୍ରସ୍ଥାନେ । ଦୁହିତା ଦେଇଛି ପ୍ରସନ୍ନେ ॥
ବେଦ ବାକ୍ୟରେ ସନମତ । କରିଣ ବଚନ ଉଚିତ ॥
ଏଣୁ ମୁଁ ଏହାର ଶ୍ୱଶୁର । ଗୁରୁଙ୍କ ମଧ୍ୟେ ଗୁରୁବର ॥
ଅଭିବାଦନ ସ୍ତୁତିବାଦେ । ଧର୍ମ ନମିବ ମୋର ପାଦେ ॥
ଏହା ନ କିର ମୋ ଚରଣେ । ଅବଜ୍ଞା କଲା ମୂଢ଼ପଣେ ॥

ଶଙ୍କରଦେବଙ୍କ ବର୍ଣ୍ଣନା:

ଏବେ ସେ ଜାନିଲେ ମୋର ସମ୍ବୁଲେ ବୁରିଲ
ଯିହେତୁ ସତୀକ ମୋର ବିବାହ କରିଲ
ମୋର କନ୍ୟା ରତ୍ନ ସତୀ ସାବିତ୍ରୀ ସମାନ
ତାଙ୍କ ବିବାହ ଲେକ ବିପ୍ର ଅଗ୍ନି ବିଦ୍ୟମାନ

ବାନରର ଚକ୍ଷୁ ଯେନ ସ୍ୱଭାବେ ଚଞ୍ଚଳ
କହିବୋ କେତେକ ମଇ ଆତି ଅମଙ୍ଗଳ
ତଥାପି ନାହିକେ ଗୁରୁ ଗୌରବ ସ୍ୱଭାବ
ନୁଚିଲା ଦେଖିଲା ମୋକ ନ ଚଳିଲା ଗାର ॥୧୧୪॥

ଏହି ସମସ୍ତ ବର୍ଣ୍ଣନାରୁ ଜଣାଗଲା ବଙ୍ଗଳା ଭାଗବତରେ
ଆକ୍ଷରିକ ଅନୁବାଦ ହୋଇଛି ଏବଂ ଓଡ଼ିଆ ଓ ଅସମୀୟା ଭାଗବତରେ
ତାହା ହୋଇନାହିଁ । କିନ୍ତୁ ଓଡ଼ିଆ ଭାଗବତଠାରୁ ଅହମୀୟା ଭାଗବତରେ
ଅଧିକ ପଦର ପଦର ବର୍ଣ୍ଣନା ରହିଛି ।

ପରିତ୍ୟାଗ

ସଂସ୍କୃତ ଭାଗବତର ସମସ୍ତ ପଦକୁ ଜଗନ୍ନାଥ ଦାସ ଅନୁବାଦ
ନ କରି କିଛି ଶ୍ଳୋକକୁ ପରିତ୍ୟାଗ କରିଛନ୍ତି । ଯେମିତି ଚତୁର୍ଥ ସ୍କନ୍ଧ
୧୯ ଅଧ୍ୟାୟର ୩୧, ୩୨, ୩୩, ୩୪ ନମ୍ବର ଶ୍ଳୋକକୁ ପରିତ୍ୟାଗ
କରିଛନ୍ତି । ଏହି ଶ୍ଳୋକ ଗୁଡ଼ିକରେ ଇନ୍ଦ୍ର ଦେବତାଙ୍କ ପାଷାଣ କର୍ମ ବା
କୁର୍ମାର ବିସ୍ମୃତ ବର୍ଣ୍ଣନା ରହିଛି । ଭାଗବତ ଏକ ଆଦର୍ଶ ଗୁରୁ
ହୋଇଥିବାରୁ ଜଗନ୍ନାଥ ଦାସ ଜାଣିଶୁଣି ଏହି ଖରାପ କାର୍ଯ୍ୟର ବର୍ଣ୍ଣନା
ନ ଦେଇ ପରିତ୍ୟାଗ କରିଛନ୍ତି । ସେହିପରି ଜଗନ୍ନାଥ ଦାସ ନବମ
ସ୍କନ୍ଧର ଏକାଦଶ ଅଧ୍ୟାୟର ୨୦ରୁ ୩୬ ପର୍ଯ୍ୟନ୍ତ ଶ୍ଳୋକଗୁଡ଼ିକୁ
ଅନୁବାଦ କରିନାହାନ୍ତି । ଏହି ଶ୍ଳୋକଗୁଡ଼ିକରେ ରାମଙ୍କର ବର୍ଣ୍ଣନା
କରାଯାଇଥିଲା । ଭାଗବତ ମୁଖ୍ୟତଃ କୃଷ୍ଣଭକ୍ତି କାବ୍ୟ । ଏଣୁ ଜଗନ୍ନାଥ
ଦାସ ସଚେତନ ଅନୁବାଦକ ଭାବେ ଉକ୍ତ ଶ୍ଳୋକଗୁଡ଼ିକୁ ପରିତ୍ୟାଗ
କରିଥାଇପାରନ୍ତି । ସନାତନ ଗୋସ୍ୱାମୀ ବଙ୍ଗଳା ଭାଗବତର ଷଷ୍ଠ
ସ୍କନ୍ଧର ଦ୍ୱିତୀୟ ଅଧ୍ୟାୟ, ନବମ ସ୍କନ୍ଧ ଷଷ୍ଠ ଓ ସପ୍ତମ ଅଧ୍ୟାୟର
କିଛି ଅଂଶ ପରିତ୍ୟାଗ କରିଛନ୍ତି । ଅସମୀୟା ଭାଗବତରେ ଶଙ୍କର
ଦେବ ପ୍ରଥମ ସ୍କନ୍ଧର ପ୍ରଥମ ତିନୋଟି ଶ୍ଳୋକକୁ ପରିତ୍ୟାଗ କରିଛନ୍ତି ।

ଦଶମ ସ୍କନ୍ଧରେ ଜଗନ୍ନାଥ ଦାସ ବର୍ଣ୍ଣନା କରିଛନ୍ତି ଯେ ବସୁଦେବ କୃଷ୍ଣକୁ ନେଇ ଯମୁନା ପାରିହେବା ପୂର୍ବରୁ ଉଗ୍ରସେନ ସହ ଭେଟ ହୋଇ କଥୋପକଥନ କରିଥିଲେ କିନ୍ତୁ ଶଙ୍କର ଦେବ ତାହାକୁ ପରିତ୍ୟାଗ କରିଛନ୍ତି ।

ବିଷ୍ଣୁ

ବ୍ୟାସଙ୍କ ଭାଗବତର ପ୍ରଥମ ସ୍କନ୍ଧ ଚତୁର୍ଥ ଅଧ୍ୟାୟର ପାଞ୍ଚ ନୟର ଶ୍ଳୋକର ଅନୁବାଦ କଲାବେଳେ ଜଗନ୍ନାଥ ଦାସ ଅଠରଟି ପାଦ ଅଧିକ ରଚନା କରିଛନ୍ତି । ସଂସାରର ମୋହମାୟା ଗ୍ରସ୍ତ ମଣିଷ ଏବଂ ମୋହ ମାୟାରୁ ଦୂରରେ ଥିବା ବ୍ୟକ୍ତି ମଧ୍ୟରେ ଥିବା ପାର୍ଥକ୍ୟକୁ ଭଲଭାବରେ ବୁଝାଇବାକୁ ଯାଇ ଜଗନ୍ନାଥ ଦାସ ଏହି ବିଷ୍ଣୁତ ବର୍ଣ୍ଣନା ଦେଇଛନ୍ତି, ବ୍ୟାସ ଓ ଶୁକ ପ୍ରସଙ୍ଗ ଛଳରେ । ବ୍ୟାସଙ୍କ ଦଶମ ସ୍କନ୍ଧ ଭାଗବତରେ ପୂତନାର ରୂପ ବର୍ଣ୍ଣନା କରିବାକୁ ଯାଇ ଦୁଇଟି ଶ୍ଳୋକ ରଚନା କରିଛନ୍ତି । ପୂତନା ରାକ୍ଷସୀ ଭଗବାନ କୃଷ୍ଣଙ୍କୁ ମାରିବାପାଇଁ ଆସିଛି । ବାଳକୃଷ୍ଣଙ୍କର ଏହା ପ୍ରଥମ ଲୀଳାର ସମୟ ହୋଇଥିବାରୁ ପୂତନା ରୂପ ଲାବଣ୍ୟର ଦୀର୍ଘ ବର୍ଣ୍ଣନା ରହିବା ଯୁକ୍ତିଯୁକ୍ତ । ତେଣୁ ଜଗନ୍ନାଥ ଦାସ ଏଠାରେ ଏଭଳି ଦୀର୍ଘ ବର୍ଣ୍ଣନା କରିଛନ୍ତି । ସନାତନ ବିଦ୍ୟାବାଗୀଶଙ୍କ ଭାଗବତରେ ଏଭଳି ଦୀର୍ଘ ବର୍ଣ୍ଣନା ନାହିଁ କିନ୍ତୁ ୦୮୪୦୮୮ ଟିକେ ଟିକେ ବିଷ୍ଣୁତ କରିବାକୁ ଚେଷ୍ଟା କରିଛନ୍ତି । ମତ୍ସ୍ୟ ଅବତାର ସମୟରେ ରାଜା ସତ୍ୟବ୍ରତଙ୍କ ସନ୍ଧ୍ୟାତର୍ପଣ ପ୍ରସଙ୍ଗରେ ଗୋଟିଏ ପଦ ଅଧିକ ରଚନା କରିଥିବାର ଦୃଷ୍ଟିଗୋଚର ହୁଏ । ଅହମୀୟା ଭାଗବତର ସୁତାପତ୍ର ଦେଖିଲେ ଏଥିରେ ଥିବା ବିଷ୍ଣୁତ ବର୍ଣ୍ଣନାର ଧାରଣା ଆସିଥାଏ । ଦେବହୂତି, ରୁକ୍ମଣୀ, ମୋହିନୀକନ୍ୟା ଆଦିଙ୍କ ଦୀର୍ଘ ରୂପ ବର୍ଣ୍ଣନାକୁ ଉଦାହରଣ ରୂପେ ନିଆଯାଇପାରେ । ନବମ ସ୍କନ୍ଧରେ ରାମଙ୍କର ଦୀର୍ଘ ରୂପ ବର୍ଣ୍ଣନା ରହିଛି ।

ସଂକ୍ଷିପ୍ତିକରଣ

ବ୍ୟାସଦେବଙ୍କ ଭାଗବତର ଚତୁର୍ଥ ସ୍କନ୍ଧ ସତର ଅଧ୍ୟାୟର ୩୨ ରୁ ୩୪ ନୟର ଶ୍ଳୋକକୁ ଜଗନ୍ନାଥ ଦାସ ସଂକ୍ଷିପ୍ତ ଭାବେ ବର୍ଣ୍ଣନା କରିଛନ୍ତି । ଭଗବାନ ମୁଁ ଆପଣଙ୍କୁ ନମସ୍କାର କରୁଛି, ପୁଣି ନମସ୍କାର କରୁଛି- ଏହିଭଳି ଲେଖି କାବ୍ୟ ସୌନ୍ଦର୍ଯ୍ୟକୁ ନଷ୍ଟ ନ କରି ତାହାକୁ ସଂକ୍ଷିପ୍ତ କରିଛନ୍ତି ଜଗନ୍ନାଥ ଦାସ । ନବମ ସ୍କନ୍ଧର ଦଶମ ଏକାଦଶ ଅଧ୍ୟାୟର ରାମଚରିତ ବା ରାମାୟଣ ବର୍ଣ୍ଣନାକୁ ଜଗନ୍ନାଥ ଦାସ ସଂକ୍ଷିପ୍ତ କରିଛନ୍ତି । ଭାଗବତ କୃଷ୍ଣଭକ୍ତିର କାବ୍ୟ ତେଣୁ ସେ ରାମଙ୍କୁ ସେତେ ପ୍ରାଧାନ୍ୟ ଦେଇନାହାନ୍ତି । ସନାତନ ବିଦ୍ୟାବାଗୀଶ ପ୍ରହଲାଦ ଚରିତରେ ଉପଦେଶ କ୍ଷେତ୍ରରେ ସଂକ୍ଷିପ୍ତିକରଣ କରିଛନ୍ତି । ଅହମୀୟା ଭାଗବତରେ ଦଶମ ସ୍କନ୍ଧର ପ୍ରଥମ ଅଧ୍ୟାୟରେ ବର୍ଣ୍ଣିତ ଦେବତାଙ୍କ ସ୍ତୁତିକୁ ସଂକ୍ଷିପ୍ତିକରଣ କରିଛନ୍ତି । ଦଶମସ୍କନ୍ଧ ଦ୍ଵିତୀୟ ଅଧ୍ୟାୟର ଦଶରୁ ତେର

ଶ୍ଳୋକର ସଂକ୍ଷିପ୍ତ ବର୍ଣ୍ଣନା ଅସମୀୟା ଭାଗବତରେ ହୋଇଛି । ବଙ୍ଗଳା ଭାଗବତରେ ପ୍ରାୟତଃ ସଂକ୍ଷିପ୍ତୀକରଣର ଉଲ୍ଲେଖ ନାହିଁ ।

ପରିବର୍ତ୍ତନ

ମୂଳ ଭାଗବତର ଦଶମସ୍କନ୍ଧ ଷଷ୍ଠ ଅଧ୍ୟାୟର ଚତୁର୍ଥ ଶ୍ଳୋକରେ ବ୍ୟାସ ଲେଖିଛନ୍ତି – କୃଷ୍ଣଙ୍କୁ ମାରିବାପାଇଁ ପୁତନା ଗୋପପୁରରେ ପଶିଗଲା । କିନ୍ତୁ ଜଗନ୍ନାଥ ଦାସ ବିଷୟବସ୍ତୁରେ ଟିକେ ପରିବର୍ତ୍ତନ କରି ଲେଖିଲେ ଗୋପପୁର ବାଟେ ପୁତନ ଯିବା ସମୟରେ ଶ୍ରୀକୃଷ୍ଣ ତାର ମନକୁ ଆକର୍ଷଣ କରିବାରୁ ସେ ଗୋପପୁର ଭିତରେ ପଶିବ ବୋଲି ଚିନ୍ତା କରି ପ୍ରବେଶ କରିଛି । ମୂଳ ଭାଗବତର ଅଷ୍ଟମ ସ୍କନ୍ଧ ତେଜଶ ଅଧ୍ୟାୟ ତୃତୀୟ ଶ୍ଳୋକରେ ଉଲ୍ଲେଖ ଅଛି ଯେ, ବଳିରାଜା ଶିବ-ବ୍ରହ୍ମା-ବାମନଙ୍କୁ ପ୍ରଣାମ କରି ପାତାଳରେ ପ୍ରବେଶ କରିଛି କିନ୍ତୁ ଜଗନ୍ନାଥ ଦାସ ଉଲ୍ଲେଖ କରିଛନ୍ତି ଯେ, ବାମନଙ୍କ ନାଭିରୁ ତୃତୀୟ ପାଦ ବାହାରି ବଳିକୁ ପାତାଳକୁ ଚାପିଥିଲା ।

ମୂଳ ଭାଗବତରେ ଉଲ୍ଲେଖ ଅଛି ଯେ ସତ୍ୟବ୍ରତ ରାଜାଙ୍କ ହସ୍ତରୁ ପଡ଼ି ମସ୍ତୁରୀ ଭଗବାନ ତାକଦେଲେ କିନ୍ତୁ ବଙ୍ଗଳା ଭାଗବତରେ ଉଲ୍ଲେଖ ଅଛି ଯେ, ରାଜା ସତ୍ୟବ୍ରତଙ୍କ ହସ୍ତରୁ ପଡ଼ି ମସ୍ତୁରୀ ବିଷ୍ଣୁ ସ୍ଥିର ହୋଇ ରହିଲେ ।

ମୂଳ ଭାଗବତର ପ୍ରଥମ ସ୍କନ୍ଧ ଅଷ୍ଟାଦଶ ଅଧ୍ୟାୟ ଚବିଶ ଓ ପଚାଶ ନୟର ଶ୍ଳୋକରେ ଉଲ୍ଲେଖ ଅଛି ଯେ ମୃଗମାନଙ୍କ ପଛରେ ଧାଇଁ ଧାଇଁ ରାଜା ପରୀକ୍ଷିତ ତୃଷାର୍ତ୍ତ ହୋଇଛନ୍ତି ଏବଂ ଜଳ ଅନୁସନ୍ଧାନରେ ଯାଇ ଶମିକମୁନି ସ୍ଥିର ହୋଇ ତପସ୍ୟା କରୁଥିବାର ଦେଖିଛନ୍ତି । କିନ୍ତୁ ଶଙ୍କରଦେବ ଅହମୀୟା ଭାଗବତରେ ଉଲ୍ଲେଖ କରୁଛନ୍ତି ଯେ, ଗୋଟିଏ ମୃଗ ପଛରେ ରାଜା ଧାଇଁ ଧାଇଁ ତୃଷାର୍ତ୍ତ ହୋଇଛନ୍ତି ଏବଂ ଆଶ୍ରମରେ ଶମିକ ମୁନିକୁ ଦେଖିଲାବେଳକୁ ସେ ପଦ୍ମାସନରେ ବସି ତପସ୍ୟା କରୁଛନ୍ତି ।

ଏହିଭଳି ଭାବେ ଅନେକ ପରିବର୍ତ୍ତନ ତିନୋଟି ଭାଗବତରେ ଦୃଷ୍ଟିଗୋଚର ହୁଏ ।

ନୂତନ ସଂଯୋଗ

ଜଗନ୍ନାଥ ଦାସ ଦଶମ ସ୍କନ୍ଧ ପଞ୍ଚମ ଅଧ୍ୟାୟରେ ବହୁ ନୂତନତାର ସଂଯୋଗ କରିଛନ୍ତି । ଦଶମ ସ୍କନ୍ଧ ତୃତୀୟ ଅଧ୍ୟାୟରେ ବ୍ୟାସଦେବ ସିଧାସଳଖ କୃଷ୍ଣଙ୍କୁ ଯମୁନା କୂଳକୁ ନେଇ ଯାଇଛନ୍ତି । କିନ୍ତୁ ଜଗନ୍ନାଥ ଦାସ ବାଟରେ ଉଗ୍ରସେନଙ୍କ ସହ କୃଷ୍ଣଙ୍କ ଭେଟ କରାଇଛନ୍ତି ଏବଂ କୃଷ୍ଣ ଉଗ୍ରସେନଙ୍କୁ ମଥୁରାର ଭାବି ସମ୍ରାଟ ଭାବେ ଶାଢ଼ୀ ଦେଇଛନ୍ତି । ଭକ୍ତଙ୍କୁ ଆଶ୍ଵାସନା ଦେବା ପାଇଁ ଜଗନ୍ନାଥ ଦାସ ଯୋଜନାବଦ୍ଧ ଭାବେ ଏହାକୁ ସଂଯୋଗ କରିଛନ୍ତି । ସେହିପରି ସଂସ୍କୃତ ଭାଗବତର ପ୍ରଥମ ସ୍କନ୍ଧ ସପ୍ତମ ଅଧ୍ୟାୟରେ ବର୍ଣ୍ଣନା ହୋଇଛି ଯେ, ଅଶ୍ଵଥମା ଦୁର୍ଯ୍ୟୋଧନର ଦୁଃଖକୁ ଲାଘବ କରିବା ପାଇଁ ପ୍ରତିଶୋଧ

ନେବାକୁ ଯାଇ ଦ୍ରୋପଦୀଙ୍କ ପାଞ୍ଚପୁତ୍ରଙ୍କୁ ହତ୍ୟା କରିଛି । କିନ୍ତୁ ଜଗନ୍ନାଥ ଦାସ ଉଲ୍ଲେଖ କରିଛନ୍ତି ଯେ, ଅଶ୍ୱଥମାର ଭୟନା ପରେ ଦୁର୍ଯ୍ୟୋଧନ ଅଶ୍ୱସ୍ତ୍ରାମା ହସ୍ତକୁ ଜଳ ଦେଇ ସେନାପତି ରୂପେ ନିଯୁକ୍ତ କରିଛି ଏବଂ ପଞ୍ଚୁ ପାଣ୍ଡବଙ୍କୁ ହତ୍ୟା କରିବାକୁ ଆଦେଶ ଦେଇଛି । ଯୁଦ୍ଧ ନିୟମ ଅନୁସାରେ ଦୁର୍ଯ୍ୟୋଧନ ଦ୍ୱାରା ଅଶ୍ୱଥମା ହସ୍ତରେ ଜଳ ଦେଇ ତାକୁ ସେନାପତି ପଦ ଦେଇଛନ୍ତି ଜଗନ୍ନାଥ ଦାସ ।

ବିଷୟବସ୍ତୁର ଘଟଣାରେ କୌଣସି ସ୍ଥାନରେ ନୂତନତାର ସଂଯୋଗ ପ୍ରାୟତଃ ବଙ୍ଗଳା ଭାଗବତରେ ଦୃଷ୍ଟିଗୋଚର ହୁଏ ନାହିଁ । ଅହମୀୟା ଭାଗବତରେ ଦୃଷ୍ଟିଗୋଚର ହେଉଥିବା ଉପଦେଶ ଓ ସ୍ତୁତି ଆଦିର ନୂତନ ସଂଯୋଗ ଭାଗବତକାରମାନେ କରିଛନ୍ତି ଯାହା ମୂଳ ଭାଗବତରେ ଆଦୌ ନାହିଁ । ଚତୁର୍ଥ ଋଷରେ ବର୍ଷ ସତୀଙ୍କୁ ଉପଦେଶକୁ ଉଦାହରଣରୂପେ ନିଆଯାଇପାରେ ।

ପ୍ରତ୍ୟେକ ଋଷରେ ବହୁତ ଉଦାହରଣ ରହିଛି ବର୍ଷନାର ବିଷୟବସ୍ତୁ ଭାବେ । କିନ୍ତୁ ସମସ୍ତ ବିଷୟବସ୍ତୁକୁ ଉଦାହରଣଭାବେ ନେଇ ଆଲୋଚନା କରିବା ଗୋଟିଏ ପ୍ରବନ୍ଧ ମଧ୍ୟରେ ସମ୍ଭବ ନୁହେଁ । ତେଣୁ କିଛି ଉଦାହରଣକୁ ନେଇ ପ୍ରବନ୍ଧରେ ଥିବା ବୈଷମ୍ୟ-ପରିବର୍ତ୍ତନ, ନୂତନ ସଂଯୋଗ-ପରିତ୍ୟାଗ- ସଂକ୍ଷିପ୍ତିକରଣ ଆଦିକୁ ଆଲୋଚନା କରାଯାଇଛି । ସନାତନ ଗୋସ୍ୱାମୀଙ୍କ ଭାଗବତ ଆକ୍ଷରିକ ଅନୁବାଦ ହୋଇଥିବାରୁ ଏଥିରେ କବିଙ୍କ ମୌଳିକ ପ୍ରାୟତଃ ଦୃଷ୍ଟିଗୋଚର ହୁଏ ନାହିଁ । କିନ୍ତୁ ଓଡ଼ିଆ ଓ ଅସମୀୟା ଭାଗବତରେ ମୌଳିକତା ଦୃଶ୍ୟମାନ ହୁଏ ।

ଭାଗବତ ଏପରି ଏକ ଗ୍ରନ୍ଥ ଯାହା ପ୍ରତ୍ୟେକ ଆଞ୍ଚଳିକ ଭାଷାରେ ଅନୁଦିତ । ଭାଗବତ ମାନବ ଜୀବନ ଧର୍ମର କଥା କହିଛି, କର୍ମର କଥା କହିଛି । ଭାରତୀୟ ସଂସ୍କୃତିକୁ ତିଆରି କରିଛି, ପ୍ରତିଷ୍ଠା ଦେଇଛି ।

ଓଡ଼ିଆ, ବଙ୍ଗଳା, ଅହମୀୟା ଭାଷାରେ ଭାଗବତ ରଚନା ହୋଇଥିଲେ ହେଁ ଅନ୍ୟ ଦୁଇ ଭାଗବତ ଜଗନ୍ନାଥ ଦାସଙ୍କ ଦ୍ୱାରା ପ୍ରଭାବିତ ହୋଇଛନ୍ତି । ବଙ୍ଗଳାର ସନାତନ ଘୋଷାଲ ବିଦ୍ୟାବାଗୀଶ ଦଶମ ଋଷ ଅନୁବାଦ କରିବା ସମୟରେ ଶେଷ ଛଅଟି ଅଧ୍ୟାୟ ରଚନା କରିବାକୁ ଭାଷା ପାଇ ନ ଥିବାରୁ ଜଗନ୍ନାଥ ଦାସଙ୍କ ଓଡ଼ିଆ ଭାଗବତରେ ମନ୍ତ୍ରମୁଗ୍ଧ ହୋଇ ଉଦାରତାର ସହ ଶେଷ ଛଅଟି ଅଧ୍ୟାୟକୁ ଅବିକଳ ଭାବେ ବଙ୍ଗଳା ଭାଷାରେ ଅନୁବାଦ କରିଥିବା କଥା ସ୍ୱୀକାର କରିଛନ୍ତି । ସେହିପରି ଅହମୀୟା ଭାଗବତ ସଂପାଦନା

ବେଳେ ସଂପାଦକ ଓଡ଼ିଆ ଭାଗବତ ଓ ଜଗନ୍ନାଥ ଦାସଙ୍କର ଗୁଣ କାର୍ତ୍ତବ୍ୟ କରିଛନ୍ତି- “ସମଗ୍ର ଦ୍ୱାଦଶ ଋଷର ଭିତରତ ଶଙ୍କରଦେବ କେଉଟି ନାମ ଋଷ ପୁରାକୈ ଅନୁବାଦ କରାନାଇ । ଗୁରୁର ପ୍ରାୟ ସମସାମୟିକ ଭାବେ ଉରିଷ୍ୟାର ପଞ୍ଚଶାଖାର ମୁକୁଟମଣି ଅତିବଡ଼ି ଗୋସାଇଁ ଜଗନ୍ନାଥ ଦାସେଓ ଉରିୟା ନବାକ୍ଷରୀ ଛନ୍ଦତ ସମଗ୍ର ଭାଗବତ ଭାଙ୍ଗି ଉଲିୟାୟେ” ।

ଗୋଟିଏ ସାହିତ୍ୟ କୃତି ସହିତ ଆଉ ଏକ ସାହିତ୍ୟ କୃତିର ବା ଜଣେ ସାହିତ୍ୟିକ ସହିତ ଅନ୍ୟ ଜଣେ ସାହିତ୍ୟିକର ତୁଳନା କରିବା ମଧ୍ୟରେ କେବଳ ଏକ ସାହିତ୍ୟିକ ଉତ୍କର୍ଷତା ବା ଅପକର୍ଷତାର ପରିଚୟ ମିଳେନାହିଁ । ସାଂସ୍କୃତିକ ଚିତ୍ର, ସମାଜ, ସମୟ, ଭାଷାଭାଷା ମଧ୍ୟରେ ଥିବା ସମ୍ପର୍କ, ପ୍ରଭାବ, ବର୍ଷନା ବୈଚିତ୍ର୍ୟ ମଧ୍ୟ ଜଣାପଡ଼େ । ତୁଳନାତ୍ମକ ଅଧ୍ୟୟନର ସାମ୍ୟ-ବୈଷମ୍ୟର ଉର୍ଦ୍ଧ୍ୱରେ ରହି ଚିନ୍ତା କଲେ ଜଣାଯାଏ ସମସ୍ତ ପ୍ରାନ୍ତୀୟ ଭାଗବତ ରଚନାର ମୂଳ ଉଦ୍ଦେଶ୍ୟ ମାନବିକତାର ସହ କର୍ମ ଓ ଭକ୍ତିର ପ୍ରଚାର ।

ସହାୟକ ଗ୍ରନ୍ଥସୂଚୀ :

୧. ମହାନ୍ତି, ବ୍ରଜମୋହନ । ଭକ୍ତକବି ଜଗନ୍ନାଥ ଦାସ, ଓଡ଼ିଶା ବୁକ୍ ଷୋର, କଟକ, ପ୍ରଥମ ସଂସ୍କରଣ, ୧୯୯୦ ।
୨. ମିଶ୍ର, ନୀଳମଣି(ସଂ) । ଜଗନ୍ନାଥ ଦାସଙ୍କ ଶ୍ରୀମଭାଗବତମ୍, ଓଡ଼ିଶା ସାହିତ୍ୟ ଏକାଡେମୀ, ଭୁବନେଶ୍ୱର, ଦ୍ୱିତୀୟ ସଂସ୍କରଣ, ୨୦୦୬ ।
୩. ମୁଖୋପାଧ୍ୟାୟ, ସୁଖମୟ(ସଂ) । ସନାତନ ଘୋଷାଲ ବିଦ୍ୟାବାଗୀଶେର ଭାଗବତ, ବିଶ୍ୱଭାରତୀ ଗବେଷଣା ପ୍ରକାଶନ ବିଭାଗ, ଶାନ୍ତିନିକେତନ, ଅଗଷ୍ଟ ୧୯୮୬ ।
୪. ଦାଶ, ସର୍ବେଶ୍ୱର । ମହାପୁରୁଷ ଜଗନ୍ନାଥ ଦାସ ଓ ଭାଗବତ ସମୀକ୍ଷା, ଗ୍ରନ୍ଥ ମନ୍ଦିର, କଟକ, ତୃତୀୟ ସଂସ୍କରଣ, ୨୦୦୫ ।
୫. ଦାସ, ସୁଶାନ୍ତକୁମାର । ଶ୍ରୀମଭାଗବତ (ସଂସ୍କୃତ), ଓଡ଼ିଶା ସାହିତ୍ୟ ଏକାଡେମୀ, ପ୍ରଥମ ସଂସ୍କରଣ, ୧୯୮୯ ।
୬. ଦେବ, ଗୋସ୍ୱାମୀ କେଶବାନନ୍ଦ । ଶ୍ରୀମଭାଗବତ, ମାଖନ ହାଜରିକା ପ୍ରକାଶନ, ଆସାମ, ଅଷ୍ଟମ ସଂସ୍କରଣ, ୨୦୦୭ ।
୭. ନାୟକ, କଞ୍ଚନରାଞ୍ଜନ । ଭାଗବତର ଭାଷା ବିଶ୍ଳେଷଣ, ମିତା ବୁକ୍ସ, କଟକ, ପ୍ରଥମ ସଂସ୍କରଣ, ୨୦୧୭ ।
୮. ଶର୍ମା, ନବୀନ ଚନ୍ଦ୍ର(ସଂ) । ସମ୍ପୂର୍ଣ୍ଣ ଅସମୀୟା ଶ୍ରୀମଭାଗବତ, ଜ୍ୟୋତି ପ୍ରକାଶନ, ଗୌହାଟୀ, ଦ୍ୱିତୀୟ ସଂସ୍କରଣ, ୨୦୦୭ ।

